

ሱባኤ ምቅርራብ ንብዓለ ልደት

“እንታይ እዋ ንግበር”

(ሉቃ 3:10 ግ.ሐ. 2:37)

ልደት ክርስቶስ ክነበዕል ንቀራረብ ኣሎና። ምቅርራብና ዓለማዊ ወይ ንግዙፋዊ ነገራትና ዝርኢ ዘይ ኮነ ንመንፈሳዊ ርክብና ምስ ኣምላኽ እዩ። ኣብ ዕለታዊ ሕይወትና እንተ ረኣና ሰብ ንብዙሕ ነገራት ይቀራረብ፣ ንውላድ፣ ንመርዓ፣ ንሞት፣ ንመርመራ፣ ንውግእ፣ ንሰላም፣ ንክፍኣት፣ ንዕርቂ ብዓል ንምብዓል... እቲ ምቅርራብ ንብዙሕ ነገር ኽኸውን ይክኣል እዩ።

ክትቅረብ እንከሎኻ ኣብ ኣሳብካ ክልተ ነገር እዩ ዝመጽኣካ፡ 1. ክትዕወት፣ ነቲ እትቀራረቡዎሉ ዘሎኻ ከምቲ እትደልዮ ክኸንጋልካ። 2. ክትዕወት ኩሉ ዝክኣለካ ትገብር ኣብ ገለ እዋን ወላ ሕይወትካ እውን ትሸይጥ (ንኣብነት ኣብ ፖሎቲካ)። ምቅርራብ እምብኣር ኣደ ካብቲ ክንዕወት እንገብር ነገራት ኣደ እዩ።

ኣደ ካብቲ ዝዓበየ ምቅርርባ ዘድለዮ ድሕነት ወዲ ሰብ እዩ። ኣምላኽ ባዕሉ ተስፋ ሂቡ ዝጀመሮ ንኣዳምን ሓዋንን ስንቂ ንኣኣምን ንደቆም ኮይኑ ክሳብ መዓልቱ ዝበጽሖ በቲ ኣምላኽ ዝመደቦ ክኸዱ ክቀራረቡ ተነጊርዎም። ኣበው ነብያት ነዚ ተስፋ ኣምላኽ ዝኸነ ክቕረቡ ንደቂ እስራኤል በብእዋን ምስ ግዚኡን ኩነታቱን ኣሰናድዮም። ኣብ ገለ እዋን ምቅርራብ ስለ ዘገደሉ ይደናገሩ ነሮም ኣብ ገለ እዋን ከኣ ብጽቡቕ ይቕረቡ ስለ ዝነበሩ ብሕይወት ዝህብ ተስፋ ይነብሩ ነሮም። ምቅርራብ ምስ ኣደጉ ብጸላእቶም ንሰደትን ውርደትን ይቃልዑ ነሮም ኣብ ኣምላኽ ክምለሱ ከለዉ ከኣ ተስፋኦም ይዓቢ ነሩ። ሎሚ እዚ ኩነት ዳርጋ ኣይተቐየረን ስለ ምቅርራብና ክነጽብኻ ኢላ ቤተ ክርስቲያን ትነግረና ኣላ። ክትቅረብ ምስንዳውን ምብርባርን የድሊ።

ምቅርራብ ግላውን ኣብራውን ክኸውን ይክኣል። ፩ያ ብግልና ኣብ ጽምዋ ልብና ኣቲና ሕይወትና ክነሰናዱ ኣሎና። ንኣምላኽ ብግልና ክንረኽቦ ክንዛረቦ ክንሰምዖ የድሊ። ጎ. ኢ. ክ. ንበይኑ ኣብ እምባ ደይቡ ንሰማያዊ ኣብኡ ይራኽብ ነሩ። ሙሴ ከምኡ ኤልያ ኤልሳ ካልኣት ነብያትን፣ ቅ. ዮሐንስ መጥመቕ ብግሎም ኣብ እምባን ኣብ ጸምጸም በረኻን ንበይኖም ንኣምላኽ ይረኽቡዎ ነሮ። ፪ይ ብኣባር ከም ስድራ፣ ቍምስና፣ ቤተ ክርስቲያን ሃገር ብኣባር ክንረክብ ግብእ እዩ። ያዕ 4:8 ንኣምላኽ ቅረብዎ ንሱ እውን ክቐርቡዎ እዩ” ንዑ ኣብኡ ቅረቡ ንሱ ኸብርሃልኩም እዩ እናበለ ክንቀርቦ ይነግረና። ኣብ ነብይ ኢዩኤል 2:1118 ኣብ ኣምላኽ ክንቀርብ ንስኣ ከም ቀንዲ መጋበሪ ገሩ የቕርቦ። ኩሎም እቶም ምሕረት ኣምላኽ ዝደልዩ ቅድም ቀዳድም ክንስሑ ይግባእ። ምቅርራብና ኣብ ንስኣ ክንኣቱ እዩ ዝዕድመና ዘሎ።

ንኣምላኽ ክንቅበል እንጸርጎ ነገር ኣሎና፡

ናይ ሎሚ ምቅርራብና ነቲ መድሕና ዝኸነ ክርስቶስ ብዳግም ኣብ ልብና ክነሕድሮ፣ ኣብ መንጎና ክርከብ እዋ ብኹሉ ተሓዲስና እመናት ደቂ ኣምላኽ ክንከውን እንገብር ምቅርራብ እዩ። ቅ. ዮሐንስ መጥመቕ ንሰባት ንምጽኣት መስሕ ዝቕርብ ዝነበረ መጨረሻ ነብይ እዩ ነሩ። ኣብ በረኻታት ይሁዳ ኮይኑ “ጎደና እግዚአብሔር ጽረጉ መገዱ እውን ኣቕንዑ” እናበለ ይሰብኽ ነበረ ህዝቢ ኸኣ ኣብቲ ዝነበሮ ይመጽእዎ ነሮም ክንስሑ ብኃጢአቶም ክእመኑ ይነግር ነሩ። ንሱ ኣብ በረኻታት ይሁዳ እዩ ዝሰብኽ ዝነበረ። በረኻ ኣብ ቅዱስ መጽሓፍ ንኣምላኽ እትረኽቡዎ ንኹሉ ናይ ዓለም ነገር ኣዲግካ ንኣምላኽ ጥራሕ እተድህበሉ ፍሉይ ቦታ እዩ። እስራኤላውያን ኣብ

በረካ ሲናይ ንአርብዓ ዓመት “ኮለል ኢሎም ክንስሑ ምእንቲ” ንሕጊ አምላኽን ንኪዳኑን ብምሉእ ብእምነት ክሳብ ዝሕልዉ ኮለል ኢሎም። ብኻልእ ክርአ እንከሎ በረካ ቦታ ጽምዋ ቦታ ንስሓ ቦታ ተጋድሎ እዩ። በዚ ምኽንያት እዮም ብዙሓት ቀዳሞት ክርስትያን ኣብ በረካታት ዝሰፍሩ ዝነበሩ ከምኡ ገዳማት ኣብ በረካ ዝምስርቱ ዝነበሩ ንኣብነት ገዳም ቅ. ካተሪን ብዓልቲ አለክሳንድርያ ኣብ በረካ ሲናይ ከምኡ ካልኣት ገዳማት ኣብ በረካታት ግብጽን ዓዲ ዓረብን ተደኩኖም ንርኢ።

ምቅርራብና ኣብ በረካ ልብና ክንኣቱ እሞ ኣብኡ ንአምላኽ ክንረኽቦ ኢና እንቀራረብ ዘሎና። ኣብ በረካ ልብና ኣቲና ነቲ ኩሉ ካብ አምላኽ ዘርሕቕና ሓዲግና ኣብኡ ክንምለስ ኣብ ነነድሕድና ሰላም ፍቕሪ ክንገብር ንመገዲ አምላኽ ክንሕዝ ኢና ንቀራረብ ዘሎና።

ቅ. ዮሐንስ መስሕ ይመጽእ ስለ ዘሎ ንኣኡ ዝግባእ ምስንዳው ገሮም ክጸንሑ ይነግር ነሩ። ቅድሚ ዮሐንስ እውን እግዚአብሔር ካብታ ቀዳሞት ወለድና ዝወደቐላ ዕለት ጀሚሩ በብእዋኑ ከድሕኖም ከምዝኾነ ብዝተፈላለየ መገዲ የሰናድዎም ነሩ። ነብያት ምጽኣቱ ሰበኹ። ሎሚ እንሰናደዎ ምጽኣት ነቲ ቅድሚ ክልተ ሽሕ ዓመት ምእንታና ሥጋና ባህርና ዝለበሰ አምላኽ ልደቱ ክንዝክር እንከሎና ንሕና ኣብ ሕወትና ክንገብር ዘድሊ ነገር ስለ ዘሎ እዩ።

ንአምላኽ ምምሳል እዩ ተፈጥሮና፡

ዕለተ ልደት ክርስቶስ ዘተኩሮ ኣብቲ አምላኽ ባህርና ለቢሱ ንኣና ዝመሰለሉ እዩ ዘተኩር። አምላኽ ንኣይ ካብ መሰለ ኣነ ኸአ ሎሚ ንኣኡ ክመስል ንማለት እዩ። **ንአምላኽ ክመስል እንታይ የድልየኒ ዝብል ሕቶ ክንሓትት ግቡእ እዩ።**

ሰብ ብአምሳልን አምላኽን እዩ ተፈጢሩ። **ተፈጥሮናከስ ንአምላኽ ምምሳል እምበር ንኻልእ ምምሳል ኣይኮነን።** ዝዓበየ ኃጢአት ቀዳሞት ወለድና ክመስልዎ ዘይግብኦም ንኻልእ ስለ ዝመሰሉ እዩ። ኃጢአት ምስ ገበሩ መልክዕ አምላኽ ኣጥፊኦም ካልእ መሲሎም። ሓደ ሰብ ብሕማም እንተ ማሰነ ሕብሩ መልክዑ ሰውነቱ ስለ ዝቕይር ንጋገዮ ካልእ ስለ ዝመሰለ። ዝወረስናዮ ኃጢአት ቀዳሞት ወለድና ዘይናትና ምምሳል እዩ። ድሕሪ ልደት መድኃኒና እውን እዚ ዝንባሌ ኃጢአት ኣይሓደገናን ኩሉ ጊዜ ካልእ ክንመስል ንደሊ። ዓመት ዓመት ንብዓለ ልደት ክንቅረብ እንከሎና ነቲ ካልእ መሲልናዮ ዘሎና ሓዲግና ኣብቲ ንአምላኽ ዘምስል መልክዕ ክንምለስ ንማለት እዩ።

እሞ ሎሚ ኣነ ንመን እመስል ኣሎኹ ክንብል ንሕልናና ንርእስና ክንሓትት ግቡእ እዩ። ብርግጽ መልክዕና ናይ ገለና ብመጠኑ ዝቐየረ ክኸውን ይኸእል እዩ ናይ ገለና ኸአ ጨሪሹ ካልእ መልክዕ ለቢሱ ይህሉ እዩ እሞ እስከ ኣብ መስትያት ሕልናና ኣብ አምላኽን ምልስ ኢልና ገጽና ልብና መንፈስና ሕይወትና ንርኢ እሞ ነቲ ካልእ ኣምሲሎና ዘሎ ንእለዮ። ኣንቲ ሓፍተይ ኣንታ ሓወይ ካልእ እምበር መሲልካ ዘይወገና ዘይናትና መሲልካ ተጋጊናኪ ተጋጊናካ እናበልና መልክዑ መልክዓ ቀይሩ ቀይራ ንዘላ/ሎ ንምክሮም።

ክርስቶስ መልክዖም ቀይሮም ካልእ መሲሎም ንዘለዉ ኣሕዋትና እንተ ኸኣልና ንበይንና ወሲድና ዓገብ ክንብሎም ምስማዕ እንተ ኣበየና ኸአ ክልተ ወይ ሰለስተ ወሲድና ክንመክር ኣብዚ እንተ ዘይተዓወትና እውን ንቤተ ክርስትያን ክነግር ይነግረና። እዚ ዝሕብሮ ንሓውናን ሓፍትና ኣብቲ መልክዕ አምላኽ ዝኾነ ተፈጥሮኦም ክሳብ ዝምለሱ ከይንሕለል ከይንደክም ንማለት እዩ።

አብ ርእሰና እስከ ንመለስ ከመሎና ንመን ንመስል አሎና እዞም አብዚ ዝውን ብብዝሒ ካብ ሃገርና ብዋሕዚ ዝመጸእኩም ርኡይ ጸገም አሎኹም ደፊረ ክጠቕስ እየ አይትሓዘለይ፡

1. **ህርፋን አሎኩም ቅድመኹም** ዓመታት ንዝጸንሑ ክትመስሉ ክትመስሉ ክትብሉ ሃነፍነፍ ዘይዓቕምኻ ለይትን መዓልትን ምስራሕ ጥዕና ሥጋን ነፍስን ይጎድእ አሎ። ገለ ኻአ ዕዳይ ክፈዲ ስድራይ ክሕግዝ ብዝብል ንርእሶም አብ ዘይተደለ ጭንቀትን ሃልክን አትዮም አይ ንርእሶም አይ ንስድርአም ኮይኖም ዝነብሩ ውሑዳት አይኮኑን።
2. **አብ ውድድር ትእትዉ አሎኹም።** አነዶ ካብ እከለ ክሓምቕ ብዝብል ዝበለጸት ማኪና ገዛ ክዳን ከምኡ ዝኾነ ንብረት ክትገብሩ አብ ዕዳ ትገብሩ አሎኹም። ብፍላይ ደቂ አንስትዮ ናይ ገዛ አቕሑትን ንብረትን ክትወዳደራ ቤትክን ትጉድኡ አሎኹን። ከም ዓቕምኻን ኩነታትካን ምኻድ ልቦናን ጥበብን እዩ። ዘይ ናትካ ምምሳል ዕሽነትን ክሳራን ዝበዝሐ እዩ።
3. **ሓዳርኩም ደቅኹም ተጥፍኡ አሎኹም።** ሰብአይን ሰበይትን ካብ ዝረአአይዎ ዘይረአአይዎ ይበዝሕ ናይ ቆልዑት እሞ ዝገደደ እዩ። አዲአም አብአም ፍርጅ ገርም እዮም ዝዓብዩ ዘለዉ ውጽኢቱ ኸአ ንርእዮ አሎና። አብ ዓመት ብነፍስ ቅትለት ይኹን ብድራግን መስተን ዕብዳንን ዝሞቱ ዝሓመሙ ደቅና እንርእዮ ዘሎና እዩ።
4. **እምነትና ይጠፍእ አሎ።** እምነትካ እንተ ዘይነበርካዮ ይመውት እዩ። ክንደይ እዮም ቅዳሴ ሰንበት ዝሰምዑ? ክንደይ እዮም ንደቆም ብእምነቶም ዘዕብይዎም? ክንደይ ኢና አብ እምነትና ጽኑዓት? ዘመን ዘምጽኡ ሓደስቲ እምነታት ንደቅና ንአና የጥፍአና አሎ። መጻኢና የጠራጥረኒ።
5. **ትምህርቲ አይትፈዉን ኮንኩም።** አብዚ ዓዲ ዘይተማህረ ባርያ ሰብ ገንዘብ እዩ ዝኸውን። ብሕሱር ደሞዝ ብዙሕ ሰዓታት ይሰርሕ ሽዑ ገለ ዝረኸበ ይመስል ግን ባርያ እዩ። ንርእሱ እትኸውን ጊዜ የብሉን።

እንታይ ንግበር፡

ጭቡጥ ምቅርራብ ልደት ከምዝገበርና ዝገልጽ ከምቲ ሰባት ንቅዱስ ዮሐንስ መጥምቕ ዝሓተትዎ ክንሓትት እንተ ኸአልና ጥራሕ እዩ ንሱ ኸአ “እንታይ ክንገብር” አብ ዝብል ክንኣቱ ከሎና እዩ። ነዚ ክንብል እንተ ኸአልና ኃጢአትና ክፍአትና ውድቀትና ክነለሊ ክኢልና አሎና ማለት እዩ። ሰብ ክቕየር እንተ ኾይኑ ጣዕሚ ልደት መድኃኒ ከስተማቕር እሞ አብ ሓጎስ ልደት ክሳተፍ እንተ ኾይኑ ርእሱ ርእዩ ክኸእል አለዎ። ርእሰኻ ምርአይ ማለት አብ ሕልናኻ አቲኻ ነቲ ድኻመትካ ክፍአትካ ትዕቢትካ ኮታስ ኃጢአትካ ብምልኡ ርኢኻ ምኸእል እዩ። እንታይ እግበር ኢሊ ምስ ርእሰይ ክዛረብ ክፍትሽ ዝዕድም እዋን። እዚ ብዓል ዝአትወና ዘሎ ብግልናን ብሓባርን ክንቅረበሉ ዝሓትት እዩ። ክሕደስ፣ ክቕየር፣ ክዕረቕ፣ ክነጽሕ፣ ክምሕር፣ ካብዚ ካብ አምላኽን ካብ ሰብን ዓጊቱን ዘሎ ክፍአተይ ክወጽእ እንታይ ክገብር ይግብአኒ ክንብል ጠቓሚ ሕቶ እዩ።

ከም ሰብ እቲ ዝኸበደን ዘይንቕብሎን ንርእስና ክንከስስ ብበደልና ክንእመን ከይንስዓር ዝብል እዩ። ሎሚ ግን ክንስዕር ከም እንኸእል ሰማዕት ዮሐንስ ይነግሩና። ደፊሮም ልቦም ከፊቶም ንልኡኽ አምላኽ እንታይ እግበር እናበሉ ሓቲቶም ለባምን ፍርሃት አምላኽ ዝመለኾ ሰብ ዝብሎ። ዝተሞህቦም መልሲ “ተነስሑን ምሕረት ሕተቱን” ዝብል እዩ።

ሎሚ ክንስሓሉ ዝድለ ዘሎ እንታይ ዓይነት ኃጢአት እዩ? ናይ ዘመና ኃጢአት ብፍሉይ እንፍለጠሉ ክፍኣት ኃጢአት እንታይ ኣሎ? ብርግጽ ሓደ ክንብሎ እንኽእል ሰይጣን ንልቢ ብዙኃት ማሪኹ ኣብ መገዲ ጥፍኣት ክኣትዉ የሸንፍ ከም ዘሎ ኩላትና እንዕዘቦ እዩ። ቅትለት፣ ውግእ፣ ሓሶት፣ ጥልመት፣ ዓመጽ፣ ስም ሰባት ምክፋእ፣ ምቕያም፣ ስርቂ ዝሙት፣ ወገንነት፣ ንኣይ ጥራሕ ይጥዓመኒ ዝብል. . . . እዝን ካልእን ልብሰብ መሊኹ ዓለምና ትላቕ ኣላ። ነዝን ካልእ ግላዊ ኃጢአትናን ክነጥፍ ክንስሓሉ ዝዕድም ግዜ ኢና ዘሎና።

ቅ. ዮሐንስ ንፈሪሳውያን ንሰዱቓውያን ንወተሃደራት ነናቶም በደል እና ነገረ ክንስሑ ይነግሮም ነሩ። ሎሚ ንነፍስወከፍና ነናትና ክፍኣትን ድኽመትን ክንእርም ሽዑ ከም ማሕበር ክርስቶስ ኣብ ሓደ መኣዲ ክንጽመድ ኢና ንሕተት ዘሎና። ናይ ግልናን ናይ ሓባርን ኃጢአት ኣሎና። ብግልና ባዕልና እንፈልጦ ዝፈጸምናዮ እዩ። እቲ ናይ ሓባር እንብሎ ንዓመጽ ክፍጸም እንከሎ ሱቕ ምባል ፈሪሕካ እንታይ ገደሰኒ ባዕሉ ይፈልጥ ኢልና ክነብር እንከሎና ንምሉእ ማሕብር ንብድል። ሕብረተ ሰብ ከምኡ ቤተ ክርስትያን ብሰባት ዝቐመት እያ ሓደ ክሓምም እንከሎ ንብዙሓት ክልክም ይኽእል እዩ። ሎሚ ሓደ ካብቲ ከቢድ ኮይኑ ዘሎ ሓደ ንብዙሓት ኣብ ናይ ክፍኣት መኣዲ ከምዝወድቁ ይገብር ንሶም ክኣ ፈሪሖም ድዮም ወገኖም ኮይንዎም ድዩ ወይስ ጥቕሚ ኣልደዎም ይሰምዕዎ ይስዕብዎ እንተ ኹን ኣብ ቅድሚ ኣምላኽ ብግልና እምበር ናይ ሓባር ሕቶ ኣይቀርበናን እዩ። ምስ ብዓል መን ነርካ ብዛዕባ ካልኣት ኣይ ኮነን እንሕተት ግብርና ኢና እንሕተት ስለዚ ንግላዊ ግብርና ሓላፍነት ለቢስና ኣብ ቅድሚ ኣምላኽ ቀሪብና መልሲ ክንህብ ንቀራረብ። መንግስተ ሰመይ ብወፈራ ኣይ ኮነን እትእቶ ብፍቕርን ብምምሓሓርን እያ እትእቶ።

ሰብ ሎሚ ሓላው ሓወይ ኣይኮንኩን ባዕሉ ይፈልጥ ግብ ይበል ኣብ ምባል ጥራሕ ይርከብ። ፍቕሪ ሕውነት ከምኡ ብሓደ ካብ ምዃን ክፈላለ ዝጽዕር ብዙሕ እዩ። ዓለም ዝህወኹ ዝጨኻኹኑ ዝፈላለዩ ዝጻልኡ በዚሖማ። እንተ ኹን ድላይ ኣምላኽ ከምኡ ኣይኮነን ንዝጥፍኦ ክንደሊ እንልኦኽ ንሕና ኢና ብዓልና ምልኣት ክረክብ ኩልና ደቂ ሓደ ቤት ዝኾና ብሓደ ክንውዕል ክነብዕል እዩ። ሓው ካብ ሓዉ ሸፊቱ እንተ ወዓለ ዝተዓወተ ዝመስሎ ብዙሕ እዩ ግን ዓወት ኣብ ሓደ ምዃንን ንኣምላኽ ብሓደ ኣብ ምልማንን እዩ ዝርከብ።

ልደት ኣብ ኣምላኽ ክንምለስ የዘኻኽረና፡

ኣምላኽ ኣብኡ ክንምለስ ዕለት ዕለት ብዝተፈላለየ መገዲ ይቐርበና እዩ። ኣብዚ እዋን ወዲ ኣምላኽ ክርስቶስ ብርእሱ ኣብ መንጎና ምስ ሓደረ ዝቀረበና ምኽንያት ክንገብር እዩ ዝድለ ዘሎ። ቅ. ዮሐንስ “ቃል ሥጋ ኹን ኣብ መንጎና ኸኣ ኃደረ” ይብል ዕሞቕ ምስጢር ትስብእቲ ክርስቶስ ከረድኣና ኢሎ። ኣምላኽ ብዘይካ ኃጢአት ንነፍስወከፍና መሲሎ ምሳና ኣሎ። እዚ ንኣና ክብሪ ኣብ ባህሪ ኣምላኽ ምስታፍ እዩ። ቅ. ጴጥሮስ “ኣማልኽቲ ኢኹም፣ ደቂ እቲ ልዑል ኢኹም” ይብለና። ቅ. ጳውሎስ ከኣ መሳርሕቲ ኣምላኽ ኣምባሳደራት ክርስቶስ ኢኹም ይብለና። ስለዚ ክርስቶስ ዝሃበና ማንም ኣይሃበናን። ተዘክሮ ልደት ነቲ ኣምላኽ ኣባና ዝገበሮ ክንዝክር ንማለት እዩ።

ልብሲ መርዓ ምልባስ የድሊ፡

ብዓለ ልደት ናይ ሰላም ናይ ሓጎስ ናይ ዕርቂ ብዓል እዩ። ንኣኡ ዝበቅዕ ኩነት ክንፈጥር ኣሎና። ምሉእ ሓድነት መንፈስን ግብርን ለቢስና ብሓደ ክንርከብ እዩ ድላይ ኣምላኽ። ኣብ ዝተፈላለየ ልቢ ኣምላኽ ክኣቱ ኣይክእልን እዩ።

ልብሲ መርዓ ክንለብስ ንቀራረብ። ኣብ መርዓ ዝዕደም ሰብ ዝበለጸ ዝበሎ ልብሲ እዩ ዝለብስ ብፍላይ ኣብ ባህልና እንተ ረኣና ደቂ ተባዕትዮ እጀጠባብ ከምኡ ተቐምቂምም ኩሉ ዝግባእ ግሩም ባህላዊ ልብሲ ለቢሶም ኣብ መርዓ ይሕወሱ፤ ደቂንስትዮ እውን ተሓኒነን ዙርያ/ጥልፊ፤ ከምኡ ኩሉ ዘማዕርገን ለቢሶን ይቐርባ፤ ነዚ ዘየማልኦ ሰብ ድሓንድዩ/ድያ እናተባህለ ይዝረበሉ። ኩሉ ኣብ ሓጎስ ኣብ ኣኽብሮት ሓደ ልቢ ኮይኑ ይውዕል። ኣብ ወንጌል ልብሲ መርዓ ዘይተኸደን ኣብ ግዳም ኣብ ስቓይ ቦታ እዩ ዝድርበ ምኽንያቱ እቲ ዝግባእ ልብስን ክብርን ገሩ ስለ ዘይቀረበ።

ንልደት ጎይታ ከምኡ ንመዓልቲ ምስ ኣምላኽ ሓደ ዝኾናላ ዘበሰረት ዕለት ንምብዓል እንታይ ክንገብር ይግብኣና። ኣብ ሓደ ልብን መንፈስ ክንኣቱ እዩ እቲ መሰረታዊ መጻዕታ። ብግዙፋዊ ልብስና ኣጻዕዲና ኩሉ ኣማሊእና እንተ ቐረብና ግን ልብና እንተ ዘይነጽሐ ብዓልና ጎደሎ እዩ። ልብሲ መርዓና ሎሚ ትሕትና ፍቕሪ ዕርቂ ሰላም ምግባር እዩ። ነዚ ዝለበሰ ሰብ ናይ ብሓቂ ልብሲ መርዓ ኣብ ልቡን ሕይወቱን ለቢሱ “ኣቱም ናይ ኣቦይ ብሩኻት ካብ ዘለዓለም ንዝተሰናደወልኩም ክብሪ ክትቅበሉ እተዉ” ዝብል ይሰምዕ።

ሓደ ካብቲ ቀንዲ ጠቓሚ ሓሳብ “**ስለምንታይ እዩ ኢየሱስ ክርስቶስ ሰብ ኮይኑ**” ኢልና ክንሓትት መሰረታዊ ሕቶ እዩ። ስለምንታይ ኢልና ክንሓትት እንተ ኸኣልና መልሲ ክንህብ ኣሎና መልስና ኸኣ “ኣምላኽ ኩልና ደቂ ሰብ ክንድሕን ደቂ ሰማይ ኮና ንዘለዓለም ምስኡ ክነብር ስለ ዝደለ እዩ”። ድላይ ኣምላኽ ክነለል ይግባእ። ድላይ ኣምላኽ ክትሰምዕ ክተተግብር ጽን ኢልካ ምስማዕ የድሊ። ኣምላኽ ኣብ መንጎና ኣሎ ይዛረብ ኣሎ ጸጊሙ ዘሎ ዝሰምዕ ውሒዱ፤ ዘተግብር ውሒዱ ኩሉ ዳርጋ ጸማም እዝኒ ሒዙ ይጉዓዝ ኣሎ። እስከ ሎሚ ህድእ ንበል እሞ ነቲ ዝመጸና ዘሎ ክርስቶስ ንቀበሎ ንስምዓኖ ኣብ ኣፍደገ ገዛና ኮይኑ ይኸሕኸሕ ኣሎ ንኸፈተሉ።

ልብና ከፊቱ ካብ ኃጢአትና ኣንጺሑ ብርሃን ልደቱ የካፍለና።

ኣባ ንጉሠ ፍሥሓ